

አብ ፖለቲካ ኤርትራ ዘሎ ድሑር አተሓሳስባታትከ?

ሓደ ዓመት መደብ አውጺኡ ብግቡእ ንዝተጠቐመሉ ነዊሕ ጊዜ'ዩ። ወዲ-ሰብ አብ ህይወቱ መሰረታዊ ነጥብ መቐይሮ ክሪኣሉ ዝኸእል'ዩ ንምባል'ኳ ዘይድፍር እንተዘኾነ መሰረት ናይ ህይወት መቐይሮ ዘንጽፈሉ ጊዜ ምዃኑ ግን አፍካ መሊእካ ንምዝራብ ይከኣል። ነዚ አብ ጸብጻብ ብምእታው ድማዩ ሰባት ሕድሕዶም፡ ፖለቲካዊ ውድባትን መንግስታትን ከአ ብወግዓዊ መግለጺታቶም፡ ካብ ዓመት ናብ ዓመት እንቋዕ አብጸሓኩም አብ ጸሓፍ፡ መጻኢ ዓመት ናይ ሰላም፣ ጥዕና፣ ፍቕሪ፡ ስኒት፣ ልምዓትን ዕቤትን ይገበረልኩም ይግበረልና ብምባል ሚኒዮቶም ክለዋወጡን ክገልጹን ዝሰምዑ።

ከምኡ ክበሃል ድማ አብ ቦትኡዩ። ስለምታይ ዕድመ ወዲ-ሰብ ብጊዜ'ዩ ዝልካዕ። መደባት ስራሕ መዓስ ተጀሚሩ መዓስ ክፍጸም ወይ አፍሪ ክበጽሕ ከም ዘለዎ'ውን ብጊዜ'ዩ ውጥን ዝወጽኣሉ። ንኣብነት ሓደ ህጻን አብ ክንደይ ዕድሜኡ አብ መአዲ ትምህርቲ ክኣቱ ከም ዘለዎ፡ ዓመት ብዓመት እናደመረን ፍልጠት እናደለበን ቀጸሉ። ፍልጠቱ መዓስ ናብ እንጀራ ከም ዝልውጦ አብ ጸብጻብ ኣትዮዩ ዝብገስ። ከምኡ'ውን ሓደ ዘመናዊ አዋፍሪ ወይ በዓል ርእሰ ማል ዘይከም አብ ኤርትራ ዘሎ ውሕስነት ዘይብሉ ኩነታት፡ አብተን ንወፍሪ ብሕግን ብግብርን ውሕስነት ዝሃባ ሃገራት ገንዘቡ ከፍስስ ክውስን እንከሎ፡ ብድሌት ብዝዕድለይ ዘይኮነ ቀወምቲ ክኢላታት ቆጶሩ፡ ነቶም ቀወምቲ ክኢላታት ተደረብቲ አማኸርቲ መዲቡ፡ እንታይ ዓይነት ዘርኢ፡ ነዩናይ ቦታ፡ ክንደይ ገንዘባዊ ወጻኢታት ከም ዝሓቶ፡ ዝወስደሉ ጊዜ ብዓመታት ለኪዑ፡ አብቲ ቀዳማይ ዓመት ዝነበርዎ ናይ ገዛእ ርእሱ ድኻማትን ግዳማዊ ዕንቅፋታትን አለልዩ፡ አብቲ ስዲቡ ዝመጽእ ዓመት እናመሓየሽ ብዓይነትን ብዓቕንን ዘዕግብ ፍርዖት ክረክብዩ ዝነጥፍ።

ፖለቲካዊ 'ውን ሓደ ካብቶም ንጹር ናይ ጊዜ ሰሌዳ አውጺእካ ክስረሓሎም ዘለዎ አብ ህይወት ደቂ-ሰባት ወሳኒ ተራ ዘለዎም ዓድታትዩ። ብፍላይ ከአ ከምዚ አብ ኤርትራ አጋጢሙ ዘሎ ፍጹም መላኽ፡ መንግስታዊ ጉጅለ ልዕልነት አብ ዝሓዘሉ፡ ዜጋታት መዓልታዊ ዝእሰርሉ፣ ደሃዮም ዝጠፍእሉ፣ ዝስደድሉ ናይ ጽልምትምት እዋን፡ ብኣንጻር'ቲ ፍጹም መላኽ፡ መንግስታዊ ጉጅለ ዝተሰለፉ ፖለቲካዊ ውድባትን መሻርኽቲ ኣካላትን ህዝባዊ ሰላም፣ ህዝባዊ ደሞክራሲ፣ ማሕበራዊ ፍትሒ፣ ህዝባዊ ልምዓት ዘረጋግጽ ካብ ብድሕረት ዝተባዕጠ ዝተደዋወሰ ኣረኣኢያታት ዝደሓኑ፡ ከምኡ'ውን ካብ ጽባሕ የርክበሉ ምርጣጥን ንድኻመትካ ምስምስ ብምፍጣር ንምሽፋን ምፍታንን ዝረሓቑ፡ ካብ ድኻመታቱ ዝመሃር ካብ ዓመት ናብ ዓመት እናተሓደሰ ዝኸይድ ብውጥን ዝምራሕ አተሓሳስባታት ምህናጽ የድሊ። ስለዚ ሓድሽ ዓመት ብናይ ኣሃዛት ምስግጋር ጥራሕ ከይተሓጽረ አብ አተሓሳስባን ደቂ-ሰባት'ውን ርኡይ ለውጢ ከምጽ አለዎ። እንተዘይኮነ አብ ዓመተ 2016 ን ቅድሚኡን አብ ዝነበሩ ዓመታት ዝነበሩኻ ብትምህርቲ፣ ብተመክሮ፣ ብልዝብ ክፍትሑ ዝግበእም ንዕቤትን ለውጥን ሓሊኹም ኣይነሱንምን ዝበሉ ድሑራት አተሓሳስባታት ከይገምገምካ፣ ከይ ወገካ ምስ ኩሉ ገፍጥ መፈጥካ ናብ ዓመተ 2017 እናሰግርካ አብ ሓድሽ ዓመት ሓድሽ ህይወት ክትረክብ ምምናይ ካብ ክውንነት ወጻኢ ምዃኑ ምግንዛብ የድሊ።

ሓድሽ ዓመት ብሓድሽ ናይ አተሓሳስባን ስራሕን ድልውነት ክትኣትዎ እንከለኻዩ ሓድሽ ምዕባለ ዘርእየካ። ሓቢርካን ተኸባቢርካን ካብ ዘየስርሕ ናይ ትምክሕትን ጽብትን ምርጋሕ ድሒኖም፡ ንዓመተ 2017 ተሓዲሶም ክኣትውዎ ዘለዎም ድማ ፖለቲካዊ ውድባትን መሻርኽቲ ኣካላትን ኤርትራዮም። ፖለቲካዊ ውድባትን መሻርኽቲ ኣካላትን ኤርትራ አብ ዓመተ 2016 ዝነበሮም ንጥፊታት ካብ ኣወንታኡ ኣሉታዊ ጎኑ ይበዝሕ ነይሩ። ካብ ዝሰርሕዎ ክሳራሕ ዝነበሮ'ሞ ዘይተሰርሐ መደባት ይዓብን ይበዝሕን ነይሩ። ውሽጣዊ ጸገማቶም ንምፍታሕ ካብ ዝገበርዎ ክልተኣውን ግንባራውን ወግዓዊ ዘተታት፡ ውልቀ ውድባውን ግንባራውን

ምፍልላያት ዝተራእየሉ ይበዝሕ። ብወሳኒ መልክዑ ናብ ቀዳማይ ጸላኢ ካብ ዝጠመቱ ወፍርታትን መጥቃዕትታትን ሕድሕድ ንምጥቕቓዕን ምጽልላምን ዝተገብረ መደባትን ወፍርን ይጽዕቕ ነይሩ። እዚ ኣብ ዓመተ 2016 ኣብ ውሽጢ ሓደ ውድብ፣ ኣብ መንጎ ክልተ ውድባት ኮነ ግንባራት ዝነበረ ፖለቲካዊ ስነ-ሓሳባዊ ፍልልይ መሰረት ዘይብሉ፡ ኣብ ተራ ምትህልላኹን ተክኒካዊ ነገራትን ዝተጸምደ ዘሕፍር ውዳቕ ኣተሓሳስባ ኣብ ዓመተ 2016 ከብቕዕ ኣለዎ። ግን ከኣ ዘሕፍር ታሪኽ ኮይኑ ክሰነድ ኣለዎ።

ማእከል ናይዚ ዘይሓገዘ ኣተሓሳስባታት ኮይኖም ንደምበ ፈታዊ ክሕምሱ፡ ንደምበ ጸላኢ ድማ እፎይታ ክህቡ ዝጸንሑ ኣብ ፖለቲካዊ ውድባትን መሻርኽቲ ወገናት ዘለው ገለ ኣካላት፡ ንገዛእ ርእሰኻ ካብ ድሑር ናይ ትምክሕትን ጽበትን ሕምስማሶ ከይወጸእኻ፣ ናተይ ትብሎ ፖለቲካዊ እምነት ፈታውን ጸላእን ብዝርደኦ ብግልጺ ከየቐመጥኻ፣ ንሓባራዊ ስራሕ ብሓሳብን ብተግባርን ከይተዳለኻ፣ መድረኻት ፖለቲካዊ ዘተ ከም ባህሊ ከይሓዝኻ፡ ግልጽነትን ትብዓትን ብዘይብሉ ብወገይ ወገንካ ብሕሹኽኹኽ ህዝብን ሃገርን ካብ ፍጹም መላኺ መንግስታዊ ጉጅለ ምድሓን ከምዘይከኣል ካብ ዝመጽእዎ ክመሃሩን ክእረሙን ይግባእ። በዓል ቤት ዝኾነ ዝተወደበን ዘይተወደበን ህዝቢ ውን ነቲ ናቱ ከምዘይናቱ ካብ ምርኣይ ድሑኑ ለዓት ቅኑዕ ፖለቲካዊ መስመር ነኺሱ ኣብ ልዕሊ ግጉያትን ተበለጽትን ሃናጺ ተጽዕኖ ክገብር ኣለዎ። ልዕሊ ኩሉ ድማ መራሕቲ ፖለቲካዊ ውድባት እዚ ህዝባዊ ቃልሲ ኣብ ምሕያልን ምድኻምን ፍሉይ ሰኽም ከምዘለዎም ተገንዚቦም፡ ኣብ ታሪኽ ካብ ዝውቀስሉ ዝምነስሉ ተግባራት ክሰርሑ፡ ዝነበሮም ጉድለታት ኣሪሞም ብልቢ ውሽጣዊ ተሓድሶ ገይሮም ካብ ኣረጊት ዓመት ናብ ሓድሽ ዓመት ክሰጋገሩ ኣለዎም።

ስለዚ ሓድሽ ዓመት 2017 ብሓቂ ብኩለንተንኡ ዝተሓደሰ ክኸውን እንተደኣ ኮይኑ፡ ኩሎም ኣብ ህላውን ቀጻልነትን ሰማዊ መንግስታዊ ጉጅለ ህግደፍ ዝኾነ ረብሓ ዘይብሎም፡ ግን ከኣ ለውጢ እናደለዩ ንቃልስን ለውጥን ድልዎት ዘይነበሩ ዘይተወደቡ ዜጋታት ክውደቡ፣ ተወዲቦም ኣድማዒ ስራሕ ዘየሰላስሉ ዝነበሩ ፖለቲካዊ ውድባት፡ በርገስ ማሕበራት፣ መራኸቢ ብዙሓን፣ ምሁራትን ኣወንታዊ ተጽዕኖ ናይ ምፍጣር ዓቕምን ህዝባዊ ወገናውነት ዘለዎም ውልቀ ሰባትን ብዝተኻእለ መጠን ኣብ 2016 ዝነበሮም ግጉይ ኣተሓሳስባን ግብራዊ ንጥፈታት ገምጊሞም ናብ 2017 ክሰግሩ ይግባእ። ኣብ 2016 ዝነበረ ኣተሓሳስባን ተግባርን ከይተገምገመ ናብ ዓመተ 2017 እንቋዕ ኣብ ጸሓና ኣብ ጸሓኩም ምባል ግን፡ ኣሃዛውን ኣካላውን ምስግጋር ጥራሕ ስለዝኸውን ብተግባር ሓድሽ ዓመት እናቐጸርካ ናይ ለውጢ ምዕባላ ኣብ ዘይብሉ እሱር ናይ ዝሓለፈ ኮይንካ ኣብ ጋም-ማን ምንባሩዩ ዝኸውን። ስለዚ ነፍስ ወከፍ ደላዩ ደሞክራሲያዊ ለውጢ፡ ዓመተ 2016 ን ብዓመተ 2017 ይሕደስ ኣሎ፡ ድሑር ፖለቲካዊ ኣተሓሳስባናኸ? ንዝብል ሕቶ ክምልስ ክበቅዕ ኣለዎ። ምኽንያቱሲ ንዓመተ 2017 ብከምኡ እንተኣቲና'ያ ጥራሕዩ ካብ ዓመተ 2016 ዝተፈልየት ሓዳሽ ዓመት ምኻና ብግቡእ ከነስተማቕር ዝሕግዘና።

ብሓልዮት ደሞክራሲያዊ ግንባር ሓድነት ኤርትራ ዝፍኖ ድምጺ ሰላምን ደሞክራሲን ኤርትራ፡ 30-12-2016